

## వీ డ క థ

ఓక్కోడి కొక్కోపిచ్చి. సీతారామయ్యకు చిన్నప్పణ్ణించి కథలపిచ్చి. బిళ్లో చదువుకునేప్పుడు శనాది వారాలకోసం తహతహ లాడేవాడు. శనాది వారాలు రాగానే కథలపుస్తకాలూ, పత్రికలూ దొరికినన్ని చేర్చి, ఇంకో పనిలేకుండా చదివేవాడు.

మన స్తత్వంలో మనం సాధారణంగా గమనించే అంశం ఏమంటే, ఏది మనకు ఉద్రేకంతో కూడిన ఆనందం ఇస్తుందో, అదీ దానికి కారణ భూతులైనవాళ్ళూ మనదృష్టికి అమానుషంగా భగవదంశ సంభూతంగా కనిపిస్తారు. అప్పుడు మనలో ఆరాధనపుట్టుకొస్తుంది. దీనికి తార్కాణం ప్రియురాలు. ఇతర కంఠస్వనాలూ, ఇతరుల దర్శనమూ ఇవ్వలేని ఆనందం ప్రియురాలి గొంతు. ప్రియురాలి ఆకృతి ఇస్తుంది. అందుచేత ప్రియురాలిలో ప్రియుడికి దేవాంశ కనిపిస్తుంది.

సీతారామయ్యకు కథకుల్లో ఇటువంటి అంశే కనిపించేది. అయితే సీతారామయ్యకూ కవికాముకుడికీ ఉన్న తేడా ఏమిటంటే, కవికాముకుడు తన ప్రణయగీతాలు పట్టుకుని చచ్చేదాకా వేళ్లాడతాడు. అవి తుక్కు అన్న వాణ్ణిటిటి పోస్తాడు. తుచ్చమైన తన కీర్తిని అనేక వేదికల మీదినించి చాటుతాడు. సీతారామయ్య అట్లా కాదు. అతను కథకుల్ని ఆరాదించి నంతకాలము ఆరాదించి ఆఖరుకు ఒక శుభసమయాన చదువుతున్న పత్రిక నేలకేసి కొట్టి, "ప్రెతీవెధవా కథ వ్రాసేవాడే!" అని చీదరించు కున్నాడు.

ఆ ముహూర్తాన ఒక సామాన్యవ్యక్తి. ఒక అనామకుడు, ఆఖరుకు నవ్యసాహిత్యపరిషత్తు సభ్యత్వంకూడా ఎరగని ఒక "కోన్-కిస్కామై" గాడు. నవ్యసాహిత్యపరిషత్తుకూడా శీతకన్నేసిన కథాసాహిత్యం మీద విప్లవం చేశాడు.

“వైద్యవేదవా కథలా సేవాదే !” అనేతృణీకారణావం ఎప్పుడైతే కలిగిందో అప్పుడే సీతారామయ్యకు, “నేనే కథ ఎందుకు రాయగూడదు ?” అనిపించింది.

తానే కథ రాయాలనే లోకోత్తరమైన అభిప్రాయం సీతారామయ్యకు కలగటం ఎంతో మేలయింది. లేనిపక్షంలో ఈపాటికి సీతారామయ్య ఆధునిక తెలుగుకథా సాహిత్యంమీద విప్లవం సాగించి సాహిత్య బెనినో, సాహిత్య స్టాలినో, అయి కూర్చుని ఉండును.

“నేనీ వేదవలపాటి రాయలేకపోను !” అనుకున్నాడు సీతారామయ్య, అప్రయత్నంగా అతనికి “ఆ వేదవల” పజ్జెన పుట్టుకొచ్చిన క్రోడాగ్ని దోవతప్పి ఎటో మారుపడిపోయింది. సీతారామయ్య తీవ్రంగా కథను గురించి ఆలోచన మొదలుపెట్టాడు.

అందుబాటులో ఉండాలేగాని, కథగురించి ఆలోచించటానికి “ఈజీచై” రంటిది మరొకటి లేదు. దానికి తోడు తలకింద చిన్నదీండూ, కాళ్లు ఎత్తుగా పెట్టుకోవటానికి ఎత్తయిన స్టూలుగాని, ఇంకో కుర్చీగాని ఉంటే మరీ మంచిది. అదే రాత్రిపూటనయితే ఆపలింతలు రావటం ప్రారంభమయ్యే వేళకు దీపం తగ్గించేసి, ఆలోచించేవాడి తత్వానికి అనుకూలంగా కుడిపక్కకో, ఎడంపక్కకో ఒత్తిగిలి పడుకుని ఆలోచిస్తే మంచిది.

అదృష్టవశాత్తూ సీతారామయ్యదగ్గర ఒక పడక్కుర్చీ ఉంది. సీతారామయ్య అందులో నడుంవచ్చి తను రాయబోయ్యే కథను గురించి తీవ్రంగా ఆలోచించసాగాడు.

త్వరలోనే అతని తల ఒక పక్కకు ఒరగబడిపోయింది. అతని కుడిచేయ్యి తలవెనుక దిండుగా పనిచేస్తున్నది. అతని ఎడంచేయ్యి గుండెమీద విశ్రాంతి తీసుకుంటున్నది. ఆలోచనా సమాధి సమగ్రంగా ఏర్పడింది.

“నేను పనికొస్తాను, సన్నుపయోగించుకో!” అన్నాడు ఎదురుకుండా ఉన్న వ్యక్తి.

“ఎవరు నువు?” అన్నాడు సీతారామయ్య.

“నన్నెరగవా? నేను పాప్యులారిటీ వోటుపొందిన కథానాయకుణ్ణి!”

“నీకు వోటిచ్చినవా రెవరు? కథలు చదివే వాళ్ళేనా?”

“చదివేవాళ్ళదగ్గర ఎవరన్నా వోటు తీసుకుంటారా ఏమిటి? నేను రాసేవాళ్ళ వోట్లూ, ప్రకటించేవాళ్ళ వోట్లూ పొందాను.”

“ను వెవరన్నాను. నీ కుల మేమిటి. గోత్ర మేమిటి? నీ ఆస్థైంత? నీకేం పని? నువు కాంగ్రెసువాడివా? ముస్లింలీగువాడివా? నీ రాజకీయ సిద్ధాంత రాద్ధాంతా లేమిటి? ఏమీ తెలీకుండా నిన్నెట్లా ఉపయోగించను?”

కథానాయకుడు నవ్వాడు.

“నీకు కథలు రాయటం బొత్తిగా చాతకాదల్లే ఉంది. నా జీవిత చరిత్ర రాసేవాడల్లే మాట్లాడుతున్నావే. నా జీవితంలో ఒక్క సంఘటన గీకి అవతలపారేసి గొప్ప కథకుడై పోవటానికి నా కుల గోత్రాలడుగుతా వేమి బెక్కడో!”

“నిన్ను గురించి ఏమీ తెలియక్కర్లేకుండా రాయదగిన నీ జీవిత సంఘటన ఏముంట దబ్బా!”

“ఒక ప్రణయఘట్టం రాసెయ్యవోయ్ — రూంసేపు తర్కించకా!”

“నీ ప్రణయంతో నీ సంస్కారానికి, ఆస్తికి, నీ ఉద్యోగానికి ఏమీ సంబంధంలేదా ఏమిటి?”

“సన్నెటూగానివేళ నవ్వించకు. అర్థరాత్రివేళ ఆ తోటలో —”

“ఏ తోటలో?”

“ఏదో తోటలో! నీకు సంబంధించని విషయాలు తెలక్కు.... ఆ తోటలో నేను, ఆమె నాకు దక్కదని నిరాశ చేసుకుని పచారు

చేస్తుండగా, చీకట్లో మెరుపల్లే ఆమె నాదగ్గర వారి, నన్ను తన బాహువుల్లో పెనేసి నా ఒళ్ళో వారిపోవటానికి, నే నెవ్వబ్బయితే నీకేం !”

“మాటవరస కడుగుతున్నాను, ఆవి డెవరు ?”

“బాగుందే ? నాకుమటు కేంతెలుసూ ? ఆవిడా నా మాదిరిగానే చాలా అందగత్తె. అంతకన్న నీకేం కావాలి ?...కొంపతీసి చలం గారల్లే నాకు రోగాలూ తొమ్మూ పెట్టకు. నే నింతమందిని పశం చేసుకున్నాగాని, నా కా మేళంమాత్రం తటస్థ పళ్ళేదు. కనక దయ వుంచి వెంటనే నాకథరాసి నీవోటుకూడా నాకు పారెయ్ !”

“ఇంతమంది ఓట్లు సంపాదించావు, నా ఒక్కడి వోటూ లేకపోతే ఏం ?”

“ఆ మాటలో అర్థంలేదు. వోట్లు నాకోసమా ? జనసామాన్యం కోసంగాని ! జనసామాన్యానికి నా కథలే కావాలి, నీకు డెమోక్రసీలో వీమన్నా విశ్వాసం వుంటే, నీ వోటేదో నాకే తగలెయ్ !”

“ ‘కావాలి’ అనే మాటను చాలా దుర్మార్గంగా ఉపయోగిస్తున్నావు. వాళ్లు నీ కథలు కోరుతున్నారు. వాళ్లకు కావలసిం దేమివో వాళ్లకు తెలీదు. నన్నాచే వేధించక ఇకపద...తరవాత వాళ్ళెవరో ముందుకు రండి,” అని అతన్ని వెళ్ళగొట్టాడు.

ఒక ఆడమనిషి ముందు కొచ్చింది.

“ఇండాక నీతో మాట్లాడిన వెధవతో నువు చలంగారిమీద అధిమానం ఉన్నట్టు మాట్లాడావు. నన్ను గురించి కథ రాయి,” అన్న దావిడ తన వొంపులన్నీ ప్రకటిస్తూ.

“ఎవరు నువు ?”

“నే నెవ రేమిటి ? నేనే సుందరమ్మను, చుక్కమ్మను, అరుణను, మాదిగమ్మాయిని, ‘కా’ను, ‘చా’ను, ‘జా’ ! తెలిసిందా ?”

“ఏం చేస్తావు నువు ?”

“రకరకాల మగవాళ్ళకి స్వర్గం చూపిస్తాను. నన్ను ప్రేమించ  
నిస్తాను. నా కోసం యాడవనిస్తాను. నా కోసం పిచ్చెత్తనిస్తాను. నా  
వొంపులు తనివిడిర చూడనిస్తాను.”

“నువ్వేం చేస్తావని అడిగాను.”

“న్నేనా ?” ఆలోచించింది. “నేనూ ప్రేమిస్తాను.”

నవ్వింది విజయసూచకంగా.

“ఎవర్ని ?”

“నిలవదీసి అడక్కు. ఆడది అనేకమందిని అనేకవిధాలగా ప్రేమి  
స్తుంది. అందుల్లో కథకుణ్ణిమాత్రం కొంచెం ప్రత్యేకంగా ప్రేమిస్తుంది.”

“మధ్య కథకు డెవడు ?”

“కథకు డంటే కథానాయకు డన్నమాట. పోనీ నీ యిష్టం. నన్ను  
చూస్తే భయమైతే నువు పాత్రవుగా వుండకు. నా కెట్లాగైనా ఒకటే.”

“ఇంతమందిని ప్రేమిస్తే ని న్నెవరూ తన్నరూ ?”

“నన్నా ? నన్నా ! న న్నారాదిస్తారు, నా కోసం ఏడుస్తారు. నాకోసం  
కుక్కలల్లే—”

“నిన్ను తన్నేటంత నిర్లిప్తుడుండడా” అని అడిగాను. “నీ భర్త—”

“వెధవ ! నన్ను సుఖపెట్టలేడు, తన్నగలడా ?”

“అది చాతకాక, ఇది చాతై నవాళ్లు రేకపోలేదు. నీ మాట కాదన్నందుకు  
క్షమించు.”

“నన్నెవరూ తన్నరు. నే నాజాతి కాదు. ఆజాతివాళ్లు వేరే ప్రచారానికి!”

“పిచ్చిదానా, ఎవణ్ణి ఎవడైనా నడివీధిలో జాట్టుపట్టుకు తన్నవచ్చును.  
నీ వంటిదాన్ని ని న్నారాధించేవాళ్ళే తన్నవచ్చును.”

ఆవిడ కళ్లు ఆగ్రహంతో మెరిసినై.

“ఎవడ్రా నువ్వా ? నీ చచ్చుబొక్కు తెలుగాడవాళ్ళతో మాట్లాడినట్టు  
నాతో మాట్లాడతావా ? నే నెవతె ననుకున్నావు ? మొసాసా, వెల్స్,

మైకేల్ ఆర్లెన్ మొదలైనవాళ్ళ తలల్లోంచి ఉడివడ్డదాన్ని తెలిసిందా ?  
ఒళ్లు దగ్గిర పెట్టుకు మాట్లాడు. ”

“అదా నీ రహస్యం ? అయితే పద, వేంచెయ్యి, నేనంత సుప్ర  
సిద్ధుణ్ణి కాను. వెనుక ఎవరో రండి !”

ఇద్దరు దంపతులు ముందు కొచ్చారు.

“మీ రిద్దరూ భార్యాభర్తలా ?”

“అవును, మేం హరిజనులం. మేం పొలం పన్నూ, తోటపన్నూ అవీ  
చేస్తూంటాం. లోకం మమ్మల్ని అస్పృశ్యులనుగా చూసి ఎడతెగని  
పాపం ఆంటగట్టుకోవటమే కాకుండా, మామీద దారుణమైన అత్యా  
చారాలు చేస్తున్నది.”

“మీరు చదువుకున్న హరిజనులా ?”

“కాదు. మాకు చదు వెట్లా వస్తుంది ? ఎవరు చెప్పిస్తారు? మమ్మల్ని  
గుళ్ళల్లోకే పోనిప్పరే, బళ్ళల్లోకి రానిస్తారా ?”

“మీకు గుళ్ళోకి పోవాలని ఉందా ?”

“ఉండదా ?”

“దేనికీ ?”

“మీరంతా పోరా ?”

“నేను బుద్ధెరిగి గుళ్ళోకి పోలేదు. ఎప్పుడన్నా తిరణాలకు పోతాను.  
అక్కడ ఆ జనసమూర్ధంలో—అదంతా మీ కనవసరం. ఇంతకూ అసలు  
సంగతేమిటంటే, మీ రింత స్వచ్ఛంగా ఎట్లా మాట్లాడుతున్నారు?  
మీకు కొంత సంస్కారం ఉన్నట్టు కనబడుతుందే, అదెక్కడిది?”

“మీకథలు రాసేవాళ్ళ సంస్కారమే మాదిన్నీ. మీకు ప్రతిష్ట లేవ  
టానికి మేంగాని, మాకు వారిగేదేముందేం?”

“బాగానేఉంది. అయితే మీకథ ఏమిటి ?”

“కథేముందీ? మేమిద్దరమూ ఎంతో ప్రేమతో—”

“ప్రేమా?”

“అవును, ప్రేమే! మేం మనుషులం కామా? మాకు హృదయములు లేవా? మమ్ము భగవంతుడు ప్రత్యేకించి సృజించెనా?”

“కోప్పడకు, కోప్పడకు! ఈ భాగ్యానికి గ్రాంథికం దేనికి?”

“ఉద్రేకం జొస్తే అయినప్పుడు వాడుక భాష చాలదు. ఇట్లా అడ్డ పుల్లవేస్తే కథ సాగదు మరి.”

“కానీ, కానీ! అడ్డంరాస్తే, చెప్పు!”

“మేమంత అన్యోన్యంగా ఆ గుడిసెలో కాపురంచేస్తుంటే, ఇంతలో నాకు జబ్బు చేస్తుంది. నేనొకపూట నడుం వాలుస్తే ఇంట్లో గంజి నీళ్ళుండవుగా? ధనమదాంధులైన ఎక్కువ జాతివారికి మా దారిద్ర్యం వడుతుందా? వారి కాఫీలేమో, వారి సినిమాలేమో, వారి చీనిచీనాం బరాలేమో, వారి తాగుళ్ళేమో—”

“నువ్వు కమ్యూనిస్టువు కూడానా?”

“భాగ్యవంతులను చూసి అసూయపడేవాడు కమ్యూనిస్టు. నేను భాగ్యవంతులను చూసి జాలిపడతాను. మావంటి దరిద్రులే మంచివాళ్ళు. మేమే హరిజనులం. ప్రపంచమంతా దరిద్రులే ఉంటే, పాపాత్ము లుండరు. నేను కమ్యూనిస్టునా? పాపం శమించుగాక! నాది గాంధీ తత్వం ....మళ్ళీ అడ్డొస్తున్నావు!.... నేనా విధంగా జబ్బుపడి ఉంటే నా భార్య, ఎంతో అభిమానపతి, తగని పతివ్రత, ఆ అర్థరాత్రివేళ ఆ వానలో—”

“అది వానా కాలమా?”

“నీకు కథలు రాయటం చాతకాదల్లే ఉండే?”

“నువ్వు కనుక్కున్నావా? ఏమిటా తిరుగుదు?”

“బయట వానా, ఉరుములూ, మెరుములూ, హోరుమనిగాలి, గుడి సెలో మినుకుమినుకు మంటూ ఆరిపోజొస్తున్న గుడ్డిదీపమూ— అది నా ప్రాణానికి చిహ్నంలే!—ఇదంతా ట్రాజెడీకి ఎటువంటి ఎటూస్పియర్!”

“ఓహో! తెలిసింది, తరవాత?”

“తరవాత నాభార్య, తగని పతివ్రత—”

“అదంతా చెప్పావు.”

“నీ నసచూస్తే నాకు మండిపోతున్నది. నా భార్య చంటిపిల్లవాణ్ణి చంకనేసుకుని—”

“ఓ చంటిపిల్లాడు కూడానా?”

“వాడు భగవంతుడి స్వరూపం. జరగజొయ్యే పాపకృత్యానికి వాడే సాక్షి! చంటిపిల్లాణ్ణి చంకనేసుకుని ఆ వానలో పడి మా యజమాని యింటికి పోతుంది. మా యజమాని తప్పతాగి ఒంటరిగా ఉంటాడు.”

“ఒంటరిగా ఏం భర్మం?”

“అదంతా నన్నడక్కు. భాగ్యవంతులు వాళ్ళకేం? వందమంది నింట్లో పెట్టుకున్నా, ఉన్నవారిని వెళ్ళగొట్టినా వారికి చెల్లుతుంది. నా గుడిసెలో నేను ఒంటరిగా ఉండటానికి లేదే. ఓ రాత్రివేళ నా గుడిసె లోకి ఏ దొమ్మరదాన్నన్నా చేర్చటానికి లేదే—”

“నాభార్యను చూడగానే మా యజమానికి కామోద్రేకం కలుగుతుంది. తడిసిన బట్టల్లోంచి తళతళా మెరిసే దానిదేహం, ఆ దేహంతాలూకు వొంపులూ—”

“ఆ వొంపులు కాస్త సరిచెయ్యిబాబూ. అన్నట్టు నీభార్య ఒళ్ళు తళతళా మెరవాల్సిన అపసరం ఏముందీ? నల్లగా ఉండదూ?”

“పోనిస్తూ! నువ్వెక్కడో విమర్శకుడల్లే ఉన్నావుగాని, కథకుడల్లే లేవు. నలుపు సరుకులో నాణెము లేదా? వార్నిష్ వేస్తే చండ్రకొయ్య మెరపదూ?... ఆ దుర్మార్గుడు, ఆ ధనమదాంధుడు మోహావేశపరవశుడై నా భార్యను గవయబోవ నాయమ సంభ్రమము చెందియుండ చంకలోని కుర్రడు తెవ్వన నార్చి...”

“అదంతా నేను రాస్తాను. నువు టూకీగా కథ చెప్పు.”

“మా యజమాని నా భార్యను చెరిచేస్తాడు. ఆ పసిగుడ్డు ఎదట. నా భార్య శరీరంతాలూకు వెచ్చదనం వాడి శరీరాన్ని మరింత మత్తెక్కిస్తుంది. దాని పట్టువైన రొమ్ములు వాడి రొమ్ముకు అదుముకుని, దాని నునువైన తొడలు—”

“ఈ దిక్కుమాలిన వర్ణనంతా దేనికి ? నా కాడదాని గొడవే తెలీదను కున్నావా ఏం ? తరవాత ?”

“అక్కడ నా భార్యకు మానభంగం అయే ముహూర్తాన ఇక్కడ డీవం ఆరిపోతుంది. నేను మరణిస్తాను. యజమాని నా భార్యను పట్టుకు లాగటంలో పిల్లవాడు కిందపడి చచ్చిపోతాడు. యజమానిచేత సాతి వ్రత్యం కోల్పోయి నా భార్య గుడిసెకువచ్చి నా శవంచుట్టూ వ్రదక్షిణం చేసి, పోయి ఐవిలోపడి మరణిస్తుంది.”

“సరే, దోషగుణంతగిలి మీ యజమాని మరణిస్తాడు. క్షమించు నీ కథ నా కొద్దు. నువు వెళ్ళేటప్పుడు నీ తరవాత మనిషిని పంపించు.”

\*

\*

\*

శ్రీ వ్యాపారం సీతారామయ్య కంత కంతకూ రక్తిగా కనిపించసాగింది. ఏ కథకుడూ ఇంతవరకు పాత్రలతో మాట్లాడినట్టు అత నెరగడు. తను ఎన్నడూ మామూలు వ్యక్తులతో ఇంత తెలివిగా మాట్లాడి ఉండ లేదు. మామూలు మనుషులతో మాట్లాడడంకన్న పాత్రలతో సంభాషించటం చాలా తేలిగ్గా ఉంది.

ఒక్కసారిగా అయిదారుగురు వ్యక్తులు, శ్రీ పురుషుల తోసుకుంటూ రోపలికొచ్చారు.

“మీరంతా ఎవరు ?” అన్నాడు సీతారామయ్య.

“మేం యధార్థవ్యక్తులం !” అన్నాడు వాళ్ల ప్రతినిధి.

“అంటే — ఇటీవల బయలుదేరిన యధార్థవాదంతో మీ కేమన్నా సంబంధం ఉందా? ఎందుచేతనంటే ఈ యధార్థవాదం నాకు స్పష్టంగా

అర్థంకాలేదింకా. యధార్థమనే వంకపెట్టి కొందరు వ్యాధి పొడినిజం — ఏ విధమైన ప్రయోజనమూ ఉండటానికి వీలేనిది — రాస్తున్నారు. ఉన్నదే రాయటానికి రాత ఎందుకూ ; రాయదలుచుకున్న తరవాత ఉన్నదానిమీద సంస్కారం అంటూ యాడవాలిగా : పోనీ యధార్థవాదం త్యజింతామా అంటే, భావ కవులతో వేగలేకుండా ఉన్నాం. వాళ్లు మబ్బుల్లో కూచుని జీవితంకేసి చూడకుండా ఉన్నారు. కనక —”

“ఈ ఉపన్యాసమంతా ఏమిటి ? మేం యధార్థ వ్యక్తులం, అంటే నీ పరిచితుల్లో వాళ్లం.”

“నేను మిమ్మల్నెరగనే !”

“నువ్వు నీ పరిచితుల్నిమాత్రం ఎరుగుదువా ఏమిటి ?”

“కనకనే — నువ్వెరిగున్నవారిలో ఎవరి మీదన్నా దెబ్బతియ్యా లనుకో, ఎవడన్నా నీ కథ అచ్చెయ్యలేదనుకో, ఎవడన్నా నువ్వవు నన్నది కాదన్నాడనుకో, నిన్ను పోషించి కాఫీడబ్బు లిచ్చుకునేవాడి కెవడన్నా అవమానం చేశాడనుకో, వాడిమీద తదాఖా తియ్యటానికి వాడిస్థానే మమ్మల్ని పెట్టి నువ్వు ఆట ఆడించెయ్యవచ్చు.”

“తెలిసింది తెలిసింది! అదా, యధార్థ వ్యక్తులంటే? అవును చాలా ఉత్తమ కథకులూ, నవలాకారులూ, నాటకకారులూ, ఇతర కారులూ మిమ్మల్ని బాగా ఉపయోగిస్తున్నారు. ప్రస్తుతం నేను ఆనామకుణ్ణి, నాకూ ఓ పేరు వచ్చి, నేనూ ఓ యింటివాణ్ణి, నన్నుచూచి ఏకిచే దొర్పాగ్యులుకూడా ఏర్పడ్డప్పుడు నేను తప్పక మీకు కబురు చేస్తాను. ప్రస్తుతం మీరు వేం చెయ్యవచ్చు. మీ సౌహార్దానికి నా ధన్యవాదాలు.”

ఆకస్మాత్తుగా సీతారామయ్యకు భయంవేసింది. తనను ఇంటర్వ్యూ చెయ్యడానికి అనేకవేలమంది తయారుగా ఉన్నారనే సమ్మకం ఆతని కెందుకో కలిగింది. ఇంతమందితోనూ తను తెలివిగా మాట్లాడటం అసంభవం. అసలు మందిమీద ప్రయోగించేది తెలివితేటలు కానేకావు.

అందుకనే రచ్చగెలిచేవాడు ఇంట గెలవలేడు. సభను ఉర్రూతలూగించే వాడు ఇవతలికొచ్చి ఒంటరిగాడికి, సమాధానం చెప్పలేడు.

వెనక గిరీశం అనుకున్నట్టే సీతారామయ్యకూడా “శీఘ్రబుద్ధేః పలాయనం” అనుకున్నాడు. అతను బయటి కొచ్చాడో లేదో ఓ లక్షమంది అతన్ని చుట్టుముట్టేసి నట్టయింది. అందరూ ఒక్కసారే మాట్లాడుతున్నారు.

“మేం, పాశ్చాత్యులు కల్పించిన పాత్రలం. మమ్మల్ని ఉపయోగించు. ఎవరూ కనుక్కోలే....నేను కథకుణ్ణి. నన్నే పాత్రగా ఉపయోగించు. నేనంటే నువ్వే నన్నమాట! తెలీలా? నీకు జీవితంలో ఏయే కోరికలు తీరటంలేదో అవన్నీ నీ కథలద్వారా తీర్చుకో నాద్వారా. నేనే నువుగా? తెలిసిందా?....మేం పురాణవ్యక్తులం. మమ్మల్ని గురించి కొత్తదృష్టిలో రాయి. మేం దేవతలం. మమ్మల్నికూడా ఉపయోగించు - నీ వెధవ వాస్తవికత్వం కట్టిపెట్టు!....మమ్మల్ని గురించి రాయి. మేం జీవితశ్లేష్మంలో వదిలి కొట్టుకుంటున్న ఈగలం. మా దరిద్రమూ, మా విశ్వాసమూ, అసమర్థతా, అవిసీతీ ఉన్నదున్నట్టు రాయి. గొప్పవాడి పవుతావు! పైకొస్తావు! ఒట్టినిజం లోకానికి చెప్పు! పోబోకు! రా, రా!”

సీతారామయ్య చెవులలో వేళ్ళు పెట్టుకుని పరుగెత్తసాగాడు. అప్పటికీ ఆ గొంతులు తనను వెన్నాడుతూనే ఉన్నై. ఇంకా పరుగెత్తుతున్నాడు.....

\*

\*

\*

అంతా ప్రశాంతంగా ఉంది. సీతారామయ్య చేలమధ్య నిలబడి ఉన్నాడు. తను నిలబడిఉన్న రోడ్డు ఏదో బస్టికి పోతున్నది. బస్టి దూరంగా చెట్లమీదినించి కనిపిస్తున్నది. రోడ్డుకు ఒక పక్క ఉన్న చేలో నాల్గేస్తున్నారు. మరోవక్క కుప్పలు కొడుతున్నారు. “వారే

బూసనం," "వోసే యారమ్మ" "వాసిరత్తీ" అని పిలుపులు మధ్య మధ్య వినపడుతున్నై.

సీతారామయ్యకు వాళ్లను చూస్తే ప్రాణం లేచివచ్చింది. కనీసం వాళ్లయినా తమ వసులు తాము చూసుకుంటున్నారని. సీతారామయ్యను ముట్టడించడానికి వాళ్ళేమీ ప్రయత్నం చెయ్యలేదు. వెంటనే సీతారామయ్య వాళ్ళను సమీపించి, "ఏమరా మీరంతా నా కథలోకి రండి," అన్నాడు.

ఒక చాపల్లాంటి కళ్లుగల మిటారిపడుచు ముచ్చటగా మొహం చిట్టిస్తూ, "యేం దీ?" అన్నది.

"నువు నా కథలోకి రా!" అన్నాడు సీతారామయ్య.

"యెటకారాలా యెట్టాసి, మా అయ్యతో జెప్పి నీ తిక్కోదల గొట్టిపిత్తా! నాచంగ తెరగవ్!" అన్నది.

ఆడవాళ్ళతో వ్యవహారం తేలదని సీతారామయ్య కాస్త వయోవృద్ధుడైనవాణ్ణి చూసి వాడితో తనకోరిక చెప్పాడు. "మావోటా నల్లబేపన కుర్రాయనకిచ్చేశాం. నల్లగా నీదారే నువ్వెల్లు!" అన్నాడు ముసలాడు.

సీతారామయ్య బిత్తరబోయి రోడ్డువెంబశే బస్తీచేరుకున్నాడు. బస్తీలో అంతా కుర్రకారు కనిపించారు. అంతా రాయిస్తులూ, సోషలిస్తులూ, కాంగ్రెసు సోషలిస్తులూ, కిసానిస్తులూనూ. ఒకడు, 'విప్లవానికి జయ్' అంటున్నాడు. మరొకడు 'ఆర్థిక భౌతికతత్వం' అంటున్నాడు. చాలా మంది రష్యాలో ఉన్నామనుకుంటున్నారు. కొందరు 'రష్యాపరిస్థితులకీ, ఇండియా పరిస్థితులకీ తేడా' లేదంటున్నారు. మరొకడు సక్రమమైన ఫాసిస్టు వ్యతిరేక ప్రణాళిక తయారుచేస్తేగాని, ఈ యుద్ధం సరి అయిన ఆకారం దాల్చదు,' అంటున్నాడు.

వాళ్ళ మాటలన్నీ సీతారామయ్యకు అగమ్యగోచరంగా ఉన్నప్పటికీ వాళ్ళనుచూస్తే ముచ్చటేసింది. వీళ్ళఅజ్ఞానాన్ని చిత్రించటమైనా చెయ్య

దగినపనే ననిపించింది. కొత్త సమస్యలు కొత్త అజ్ఞానాలకు అవకాశం కలిపిస్తాయి. లేని సమస్యలను గురించి, తీరిపోయిన సమస్యలగురించి అజ్ఞానంగా ప్రవర్తించే పాత్రలకంటే వీళ్లు చాల నయం.

“ఏమర్రా? మీరంతా నా కథలో పాత్రలుగా ఉండరాదూ?” అన్నాడు సీతారామయ్య.

“మా సంగతి మా వాడు చూస్తాడేలే, నువ్వు రాస్తే చెడగొడతావు తమరు దయచెయ్యండి!” అన్నాడొక మనిషి.

సీతారామయ్య హతాశుడైనాడు. ఆ పొలాల్లో ప్రపంచం పని తమపనే అనే విశ్వాసంతో పనిచేస్తున్నవాళ్ళూ, ఈ ఊళ్ళో ఎవరిపని అయినా ప్రపంచం పనే అనే విశ్వాసంతో, చేసే పనిలేక తర్జనభర్జనలు పడుతున్న ఈ కుర్రాళ్ళూ తనను నిరాకరించారు. ఇక తన జీవితమంతా తనకు కావలసిన పాత్రలను వెతకటంలో గడపాలి కాబోలు. అదుగో! ఎవరో తనను పిలుస్తున్నారు. వాళ్ళేమైనా తమ వోటిస్తా రేమో! పోవాలి... సీతారామయ్య పరుగెత్తసాగాడు. ఏదో కాలి కడ్డం తగిలి బొక్కబోర్లా పడ్డాడు. తలకు ఏదో గట్టిపదార్థం టంగున తగిలింది...

సీతారామయ్య కుర్చీలో లేచి కూర్చున్నాడు. కుర్చీ అడ్డకర్రకు తల తగిలి కొద్దిగా నెప్పి పెడుతున్నది.

బయట ఎవరో, “సీతారామయ్యగారూ?” అని పిలుస్తున్నారు.

“ఓయ్, పస్తున్నా!” అన్నాడు సీతారామయ్య నిద్రమత్తుతో.